

## F'eghluq is-sena 1937

*Għaddiet sena oħra... ukoll fuq il-Għaqda tagħna— It-tieni ktieb tal-Ward ta' Qari Malti — Żwieġ f'qieġ il-baħar — Mastru Rjus—Il-Malti “tal-Għaqda” għandu jkun bla ebda għelt. — “Il Berka” — Il-Bennejja tal-Malti — Tagħlim fuq is-Sakka—Ix-Xirkla għat-Tixrid tal-Qari Malti ta' l-Eġittu— Il-“Melita” ta' T'unes—Konkors ta' Poeżiji—Id-Dizzjunarju— Għaqda Drammatika Maltija—Is-sena riżqha tajjeb— Laqgħa tal-Kumitat tal-Għaqda tal-Kittieba tal-Malti— Membri Onorarji, akkademiċi u extra akkademiċi tal-Għaqda.*

Għaddiet sena oħra fuq id-dinja u fuq il-ħlejjaq kollha: għaddiet sena oħra li ġiebet magħha fuq kulħadd ferħ, sabar, ħsieb, inkwiet, gwaj. Kollox u kulħadd xjieħ sena oħra, fuq kollox u fuq kulħadd għaddiet, bħal ħolma, sena oħra, li għad illi hija u għaddejja minn fuqna ħassejna xi ftit it-toqol u l-gwaj tagħha b'dana kollu ma kinetx nieqsa, naħseb għal kulħadd, mill-faraġ u l-hena tagħha, u issa li marret inħarstu lejha b'ħarsa tqila, għajjena u b'tama f'qalbna li, li ġejja jekk ma tkunx aħjar mill-oħra, l-anqas ma tkun aħjar minnha. Għaddiet sena oħra wkoll fuq il-Għaqda tagħna, sena li fiha rat... naraw x'rat sabiħ fiha, din is-sena, il-Għaqda tagħna.

L-ewwel ma naraw x'sar fil-ħajja letterarja tal-Malti għax dak hu l-għan ewlieni tagħha l-Għaqda tagħna! Sbatax-il-sena ilu twieldet il-Għaqda u l-għan ewlieni tagħha kien li twaqqaf u żzomm ortografija waħda u mbagħad li tmexxi 'l quddiem u toħroġ kotba tajba bil-Malti. Ta' l-ewwel, niżzu ħajr 'l Alla, temmitu u l-lum tinsab rasha mistrieħa minnu, tat-tieni, imbagħad,—it-tixrid ta' kitba tajba—qiegħed jieħu j-ħsieb kollu tagħha.

X'kisbet ma' tul din is-sena l-letteratura Maltija? Ma' tul din is-sena kotba bil-Malti ħarġu bosta u aħna, fit-tliet ħarġiet l-oħra ta' *Il-Malti* ta' din is-sena, ma nqasniex li, sa fejn stajna u sa fejn konna nafu bihom, ma semmejnihomlkomx u ma għidniex xi ħaġa fuqhom aktarx fil-qosor. Issa biex na-għalqu s-sena sewwa naraw x'kotba oħra ħarġu ma' tul dawn l-aħħar tliet xhur.

Ktieb li hu, u jibqa', ta' isem kbir u mfittex fost minn għandu u jkollu għal qalbu l-letteratura maltija, li ħareġ daqs

xahar ilu, huwa t-tieni ktieb tal-“Ward ta’ Qari Malti”, miġbur minn Dun P.P. Saydon u Ġ. Aquilina. Ktieb ġmielu ta’ 300 faċċata mimli b’ward ta’ kull daqs u ta’ kull riġa, imżewwaq bi lwien ta’ kull xorta maqtuġħ mill-ġnien tagħna, żġħir, iva, iżda sabiħ jekk mhux għal haġ’oħra għax huwa tagħna. Fih insibu kitba ta’ madwar erbgħin kittieb malti biċċa ħajja u oħrajn mejta, maltin li qegħdin Malta u maltin li qegħdin Barra; fih poezijiet sbieħ sew lirici kemm drammatici, fih bċejjeċ ta’ proża ta’ kull xorta: ittri, taħdit, ġrajja, bċejjeċ ta’ storja, bijografija u saħansitra traduzzjonijiet sbieħ ta’ xi bċejjeċ minn awturi kbar barranija. Dan il-ktieb hekk imżewwaq, imdaqas u mbejjen għall-ħtiġiet ta’ tagħlim, nistgħu naħsbu kemm swielhom xogħol lil dawk iż-żewġ żġħa-żagħ, iżda dan ix-xogħol, tqil kemm hu tqil, għalihom ma setax ma kienx ħafif u ħelu, għax ix-xogħol ta’ l-imħabba, ix-xogħol li nagħmlu mhux għall-qligħ ta’ flus jew ta’ unuri ta’ din id-dinja iżda għall-ġid ta’ għajrna, għall-ġieħ mhux tagħna nfusna iżda ta’ ħutna, ta’ lsienna, ta’ artna, hu xogħol ħelu, ħafif, ta’ hena l-iżjed kbira.

Barra minn dan ħarġu żewġ kotba żġħar ma’ tul dawn l-aħħar tliet xhur li rridu nsemmu xi ħaġa fuqhom. Dawn il-kotba huma maħruġa u naħseb miktuba wkoll, minn wieħed li nħeba taħt l-isem V.E.K.A. Milli jidher dan V.E.K.A. bi ħsiebu joħroġ ġemgħa ta’ kotba żġħar taħt l-isem ta’ “Nofs siegħa ħolm fit-tieni ġenna ta’ l-art”; jogħġobna l-ħsieb kemm jista’ jkun u l-ewwel wieħed, “Żwieġ f’qiegħ il-baħar”, laqatna ħafna: daqs f’waqtu, ortografija tajba, stil mexxej u sabiħ u ġrajja..... sabiħa għad li forsi mhix oriġinali għal kollox. L-iżjed li laqtuna huma sitt versi poezija sbieħ li qiegħda fl-ewwel faċċata biex joqogħdu ma’ l-isem tal-ġemgħa ta’ dawn il-kotba u li bil-kemm ma kixfux lil min kitibhom:—

*Mat-tfajliet u ż-żgħażaġħ l-oħra  
int ukoll, Qarrej, mur strieh  
taħt is-Siġra fejn kull lejla  
tidwi għanja ma’ l-irjiet;  
int ukoll, Qarrej, mur isma’  
grajjiet koroh, grajjiet sbieħ.*

It-tieni wieħed, “Mastru Rjus”, ħabat jolqotna bħal ta’ l-ewwel: ortografija tajba, kelma mexxejja u f’waqitha iżda s-soġġett.....għadma ftit iebsa biex tgerrimha. Tinseġ ġrajja taċ ċajt, tad-daħk hija ħaġa iżjed tqila milli wieħed jaħseb, wisq iżjed tqila milli tinseġ ġrajja li tolqot il-qalb. Kemm hu iżjed ħafif li tbikki milli li ddahħak! Il-ġrajja ta’

Dun Kixott u tal-Baruni Muxxosen, bl-esagerazzjonijiet kollha tagħhom, huma mera ta' din il-kitba. V.E.K.A., b'*Mastru Rjus* tiegħu, ried jieħu xi ffit minnhom. Tajjeb. Aħna togħgobna din il-ħeġġa ta' żgħażaġh u nfahħru u nheġġu iżjed lil V.E.K.A. jissokta jtina minn dawn il-kotba.

Barra minn dawn il-kotba li semmejna hawn, jew fil-ħargiet l-oħra ta' "Il-Malti", ħarġu kotba oħra u almanakki għas-sena l-ġdida miktuba bl-ortografija tagħna, iżda rridu nfakkru hawnhekk li biex ktieb ikun miktub b'"tal-Għaqda" mhux biss irid ikun miktub bl-alfabett tagħha iżda, u fuq kollox, irid ikun miktub b'malti tajjeb u skond ir-reguli ta' l-ortografija u tal-grammatka Maltija. Dan qegħdin nqieđduh għax spiss naraw minn dawn il-kotba u ġurnali li għal taparsi miktuba b'"tal-Għaqda" iżda ħlief il-"k" flok iċ-"ch" u l-"q" flok il-"k" ma ssib xejn tajjeb fihom. Dan mhux biżżejjed. Issa grammatiki u kitba oħra ta' tagħlim il-Malti għandna mhux ħażin u għalhekk wasal iż-żmien li kull ktieb u ġurnal miktub bil-Malti—l-iżjed biex ikun jistħoqqlu l-isem li hu miktub bil-Malti "tal-Għaqda"—għandu jkun miktub tajjeb u bla ebda għelt.

Hawn irridu nsemmu ġurnal malti, li għad li ma hux xi ġurnal letterarju huwa miktub b'malti tajjeb ħafna—l-iżjed għal dik li hi ortografija—u dan huwa "Il-Berka". (Għajb ja-ħasra li l-isem għadu miktub ħażin.) Fih insibu, barra minn reċensjonijiet tal-kotba tajba bil-Malti u artikoli oħra ta' kritika li juru heġġa kbira għal dak li hu lsien malti, bosta artikoli sbieħ u ta' tagħlim. F'din is-sena, barra minn iħwejjeġ oħra, dehret fih ġabra ta' bijografiji ta' ma' dwar 30 kittieb Malti, sew ħajjin kemm mejtin, taħt l-isem ta' "Il-Bennejja tal-Malti". Il-ħsieb ta' din il-ġabra tnissel meta miet Ġanni Vassallo u l-*Berka* ġiebet iż-żewġ artikoli fuqu li deħru fil-"Malti": tħajru mbagħad iġibu l-bijografiji ta' kittieba oħra. Ĥabrek ħafna għaliha, din il-ġabra ta' bijografiji u kiteb ukoll xi wħud minnhom, il-ħabib tagħna, is-sur Nikol Biancardi. Fil-*Berka* ta' din is-sena wkoll bdiet ħierġa ġemgħa ta' artikoli fuq is-saħħa u l-ġisem tal-bniedem miktuba mill-ħabib tagħna Dr. Ġ. Bonnici, li bi ħsiebu wkoll, bħal ma tafu, jibda joħroġ "Ġabra ta' Kitba Maltija" ktieb kull tliet xhur, bħal ma qrajtu fil-"Malti" ta' Settembru li għadda; smajna, u jalla hu hekk, li dan ix-xoġħol tiegħu fuq il-ġisem tal-bniedem sejjer jingabar fi ktieb għalih.

Semmejna kemm-il darba l-ħidma ta' Maltin li qegħdin Barra għal Malta u għall-ilsien Malti u minn ta' l-ewwel dej-

jem semmejna t-tħabrik ta' Ivo Muscat-Azzopardi ta' Lixandra u ta' Toni Said ta' Port Said għax—"Xirka għat-Tixrid tal-Qari Malti" ta' l-Egittu. Din is-sena, il-ħidma tagħhom, tat frott xejn inqas minn snin oħra. Ix-Xirka ħarġet, bħalma tafu, żewġ kotba sbieħ ħafna, *Minn Xtut in-Nil* u *L-Akbar Imħabba* kif ukoll għadd speċjali ta' *Il-Qari Malti*. Għajb juħasra li din ix-Xirka minn hawn Malta ma tantx sabet min jagħmlilha l-qalb ! imisshom il-kotba tagħha (li jinsabu għall-bejgħi għand Muscat tal-Kotba ta' Strada Mercanti, il-Belt) jinħatfu malli jaslu Malta. Issa ġa qiegħda taħseb biex toħroġ lil *Ċejlu Tonna* ta' Ġuże Muscat-Azzopardi. Ta' min jagħmlilhom il-qalb lil dawn il-ħabrieke billi wieħed imexxilhom kemm jista' minn dawn il-kotba tagħhom li, fl-istess ħin, huma sbieħ tassew. Irridu nfakkru wkoll li dawn ħutna l-Maltin ta' l-Egittu mhux biss iħabirku biex joħorġu u jnexusu kotba bil-Malti imma—l-aqwa ħaġa u li ilhom jagħmluha ħafna—ma tiġihomx okkażjoni li ma jdaħħlux lil Malta u lill-ilsien malti u f'konferenzi u f'reċti u f'ġurnali u rivisti, imqar mhux bil-Malti, sa fuq ir-Radio u f'kull programm u avvis ieħor idaħħlu l-Malti. Temmnux li sa fil-programm uffiċjali tal-Koronazzjoni tar-Re u r-Reġina tagħna, irnexxielhom idaħħluh ! Ta' min ifaħħarhom tassew !

Barra minn dawn il-ħbieb ta' l-Egittu għandna bosta Maltin oħra mxerrdin mad-dinja li qatt ma jinsew lil Malta u lil ilsienna: fl-Awstralja, fl-Amerika... iżda fosthom irridu nsemmu lil dawk ta' l'unies li din is-sena, bil-ħidma tal-ħabrieke Jean Vella, irnexxielhom joħorġu ġurnal bil-Malti u bil-Franċiż jismu "Melita". Lil dawn ukoll infahħruhom b'qalbna kollha u nixtiqulhom riżq kbir u heġġa ġdida għas-sena li deħlin fiha.

Nerġġhu lura lejn Malta.

Kienet għada kif bdiet titqanqal heġġa ġdida għall-poezija Maltija, meta qatta' żgħażaġħ Maltin kienu tawha biex ikabbbru u juru ħilithom fil-vers Malti, u sewwa sew ħmistax-il sena ilu, id-ditta Muscat nidiet l-ewwel konkors tagħha għall-aħjar poezijiet bil-Malti biex iġġibhom fil-Prontokku ta' l-1924; minn dak in-nhar 'l hawn baqgħiet tagħmilhom ta' kull sena u hekk ħafna żgħażaġħ tħajru jew tħeġġu iżjed b'dawn il-konkorsi u xi wħud minnhom il-lum huma kittieba tajba ta' versi maltin. Din is-sena tnieda konkors ieħor ta' poeziji—din id-darba d-ditta "The Imperial Trading Co." ta' Birkirkara li sejra tagħti premjijiet sbieħ lill-aħjar tliet poezijiet bil-Malti. Tajjeb ħafna ! Jalla nimxu 'l quddiem.

Xogħol kbir, iebes u sabiħ huwa d-Dizzjunarju Inġliż-Malti li qiegħed joħroġ il-Gvern u li din is-sena, tista' tgħid, beda joħroġ regolari faxxiklu fix-xahar: faxxikoli ta' sittax-il faċċata b'żewġ kolonni u tipi żgħar fihom materjal u fihom xogħol iżjed milli wieħed jaħseb! Għad li għadu fil-bidu għax għad l-anqas mhi lesta għal kollox l-ittra 'C'. mill-200 faċċata li ħarġu s'issa wieħed jista' jara x'xogħol fih u l-iżjed meta wieħed jiftakar li dan ix-xogħol qiegħed isir u jkun stampat fl-istess ħin—ħaġa li trid xogħol u attenzjoni kbira. Jalla jibqa' ħiereġ kif inhu ħiereġ.

Ma' tul din is-sena wkoll xi żgħażaġħ ta' qalb imħegġa tħajru—u, sa fejn nafu aħna, irnexxielhom—iwaqqfu Għaqda Drammatika Maltija. Qiegħed jithabat għaliha Ġuże Diaccono, student ta' l-Università, u ġa ltaqgħet bosta drabi u għaddiet l-istatut. Meta nibdew naraw il-frott tal-ħidma tagħha? Tgħid f'din is-sena stess li deħlin fiha?

Ma kinetx riżqha ħazin din is-sena! Fiha ħarġu kotba bil-Malti ta' tagħlim, reliġjon, moġħdija taż-żmien, fiha ħareġ ir-rumanz sabiħ *Żmien l-Ispanjoli* tat-Tabib Galea, fiha ħareġ il-ktieb sabiħ *Poetes Maltais* ta' Laurent Ropa li ssemma' u kien imfaħħar minn ġurnali ta' Franza, ta' Tunes u ta' bosta pajjiżi oħra u ssemma u ġie mfaħħar sa minn fuq ir-Radio, f'din is-sena l-Gvern qata' li jagħmel kattedra tal-Malti fl-Università u ħatar għaliha lill-Avukat Ġuże Aquilina, li kien ħa' l-ewwel premju tar-Rumanzi mniedi s-sena l-oħra mill-Gvern—żagħżuġħ intelligenti u għaqli u jħobb tassew il-Malti u li issa qiegħed Londra biex jitkisser fit-tagħlim ta' l-lilsna orjentali.

Qabel nispiċċaw irridu nsemmu wkoll li fl-aħħar jiem tas-sena ltaqa' l-Kumitat tal-Għaqda u għadda bosta xogħol, iżda qabel xejn għamel tifikira żgħira tas-Sur Ġann Vassallo, li kien membru tal-Kumitat, u mbagħad għadda x-xogħol li kellu jagħmel u fost dan ħatar lil Dr. A.V. Laferla President Onorarju flok il-mejjet Sir Temi Zammit, lis-Sinjuri Ivo Muscat-Azzopardi, Toni Said, Laurent Ropa u r-Rev. Ed. F. Sutcliffe membri Onorarji, u għadda wkoll xi membri akkademiċi godda.

Inġibu hawnhekk, u nagħalqu biha, il-lista sħiħa tal-membri Onorarji, Akkademiċi u extra Akkademiċi tal-Għaqda, kif kienet fl-aħħar tas-sena 1937.

Dr. Alb. V. Laferla O. B. E. *President Onorarju*

Mons. P. Galea I. C. D. *Viċi President Onorarju.*

*Membri Onorarji.*

Revd. C. L. Dessoulavy, Ph. D., Ivo Muscat-Azzopardi P.L.,  
 Ant. G. Said, Laurent Ropa, Revd. Ed. F. Sutcliffe S. J.

*Membri Akkademiçi u Extra Akkademiçi*

Agius Mario.  
 Agius Salvatore  
 Aquilina Ġużê LL.D.  
 Biancardi Nikola  
 Bonnici Ġusê B.Sc., M.D.  
 Borg Alf. M. (Kumitat)  
 Born Patri A., O.P.  
 Briffa Ros. B.Sc., M.D. (Kumitat)  
 Caruana F.S. (Segretarju u Kaxxier)  
 Chetcuti Jos.  
 Cilia Gius.  
 Cremona Ant. (Kumitat)  
 Delia Patri Gius., S.J.  
 Diacono Jos.  
 Farrugia Kan. G. M. (Kumitat)  
 Farrugia Sac. Dun Karm  
 Galea Gius. M. D., D. P. H. (Kumitat)  
 Gatt Gius.  
 Kissaun M.  
 Mejlak Mary  
 Micallef Gius. LL. D.  
 Micallef Gius. (Kumitat)  
 Mifsud Bonnici C., LL.D.  
 Mifsud Bonnici Feliè  
 Mifsud Bonnici Rikard  
 Muscat-Azzopardi Gino  
 Pisani Ġorg  
 Porsella Flores Gius. (Kumitat)  
 Psaila Mons. Dun Karm (President)  
 Ransley Geo. J.  
 Rapa Patri Piju, O. P.  
 Sant Karmnu  
 Saydon Dun P. P. Prof. (Viçi President)  
 Vassallo Arturo  
 Vassallo Karmnu  
 Vella E. B.